

## FERHA BLA TEMMA

Ġamri kien minsub fuq il-ħajt tal-ġħalqa jlaqqaq x ġħuda biex jaġħmel maqbad ta' moħriet. Kemm kemm jiħħarrek ġħadda minn taħtu Sidor ta' Żebbeġ biż-żiemel tiegħu, ċeklem, ċeklem miexi warajħ, rasu l-isfel, ġħajnejħ ġħamra nar u rkobbtejħ jirtogħdu. "Saħħa Ġam, ġħandi ż-żiemel maġħdur sewwa"—"Q'ed nara. Iż-żiemel ta' Doru kien im-mantar bħalu, il-ġimġħa l-oħra"—"Iva Ġam, x'nagħmillu?"—"Bellagħlu qasba kbira żejt imħallat bil-pitrolju"—"Ġħid is-sew? xi ħaġa rrid nagħmillu... Saħħa Ġam"—"Saħħa Sidor".

Il-ġħada Ġamri lemaħ lil Sidor tiela' ħosbien minn l-isqaq bil-kappestru tal-ħabel fuq driegħu.

Wasal ħidejħ u wrieh il-kappestru. "Miet iż-żiemel, qallu, tajtu ż-żejt u l-pitrolju kif wasalt u mal-lejl ibbies.—Ma swietx id-duwa ta' Doru".

"Tarax, qal Ġamri,—hekk ġralu lil Doru, iż-żiemel miet wara siegħa li taħ iż-żejt".

"Jien, minn ġħalija, iż-żiemel ta' Doru fieq."

"Le miet".

"U l-anqas ġħedtli l-bieraħ?"

"Int saqsejtni?"

"Le, saħħa Ġam",—"Saħħa Sidor".

Ftit tiflef kliem il-bdiewa.